

عالمی ادارہ صحت اور موبی لنک کے درمیان اشتراک کے ذریعے سیلاب سے تباہ شدہ مراکز صحت کی بحالی

اسلام آباد: 29 ستمبر، 2010 - عالمی ادارہ صحت (WHO) پاکستان میں سیلاب متاثرین کے لئے ہنگامی بنیادوں پر ادویات کی فراہمی، طبی عملے کی تعیناتی اور بنیادی صحت کے مراکز کی بحالی میں اہم کردار ادا کر رہا ہے۔ سیلاب کے دوران بڑی تعداد میں بنیادی صحت کے مراکز (BHU) اور طبی اداروں کی تباہی کے باعث عوام کے لئے طبی سہولیات کا حصول نہایت دشوار ہو چکا ہے۔ سیلاب کے باعث بے گھر ہونے والے بہت سے افراد اب اپنے رہائشی علاقوں کی جانب واپس آنا شروع ہو گئے ہیں، جہاں انہیں مکمل تباہی کے سوا کچھ بھی دکھائی نہیں دیتا۔

پاکستان میں WHO کے عہدیدار، ڈاکٹر گونیزو سہائیلی نے کہا کہ: اس وقت ہمیں دو قسم کی صورتحال کا سامنا ہے۔ صوبہ سندھ کے کچھ اضلاع میں سیلابی ریلے کا پھیلاؤ اب بھی جاری ہے اور یہاں کے رہائشی افراد اب بھی نقل مکانی پر مجبور ہیں۔ دوسری جانب پنجاب اور ملک کے شمالی علاقوں میں حالات بہتر ہونا شروع ہوئے ہیں اور وہاں کے رہائشی خاندانوں کے لئے صحت کی تباہ حال سہولیات کی بحالی اور امداد کی ضرورت ہے۔

ایک حالیہ جائزے کے مطابق، سیلاب کی زد میں آنے والے علاقوں میں 514 طبی مراکز جزوی یا مکمل تباہی کا شکار ہو چکے ہیں۔

موبی لنک نے پاکستان کے آفت زدہ علاقوں میں مراکز صحت کی بحالی کے لئے WHO کو نہایت فراخ دلی کے ساتھ خصوصی معاونت کی پیشکش کی ہے۔ اس اقدام کے تحت موبی لنک WHO کو مضبوط تعمیراتی چادروں پر مشتمل 244 عارضی کمرے فراہم کر رہا ہے۔ ان عارضی کمروں کی فوری تعمیر انتہائی آسان ہے اور انہیں BHU کے طور پر موثر طریقے سے استعمال کیا جاسکتا ہے۔ موبی لنک کی جانب سے عارضی کمروں کی فراہم کردہ تعداد سے ملک بھر میں باآسانی 100 سے زائد BHU کا فوری قیام ممکن ہے۔

موبی لنک اور WHO کے درمیان طے پانے والی معاہدہ کی یادداشت (MoU) پر دستخط کرنے کی تقریب سے خطاب کرتے ہوئے، موبی لنک کے پریذیڈنٹ اور چیف ایگزیکٹو آفیسر، راشد خان نے کہا کہ: اگر ہم تھد رہتے ہوئے با معنی اقدامات پر عمل جاری رکھیں تو ہمارے لئے کسی بھی بحران سے نکلنا دشوار نہیں ہوگا۔ ہم اس حوالے سے WHO کے انتہائی مشکور ہیں۔ ہمارے اس اشتراک سے موبی لنک کے اس عزم کا ثبوت ملتا ہے کہ ہم ان کروڑوں افراد کی بھرپور امداد کرنا چاہتے ہیں جو اس مشکل مرحلے میں کسی ہمدرد کے منتظر ہیں۔ موبی لنک نے اب تک سیلاب زدگان کی بحالی کے لئے 23 کروڑ 60 لاکھ روپے کی امداد کی ہے۔ اس کے علاوہ موبی لنک کے ملازمین اور معاون افراد، رضا کارانہ کاروائیوں کے ذریعے متاثرہ افراد کی زندگیوں میں مثبت تبدیلی لانے کی خاطر، اپنا ذاتی وقت، توانائیاں اور مہارت فراہم کر رہے ہیں۔

MoU پر دستخط کرنے کی تقریب کے دوران ڈاکٹر سہائیلی نے کہا کہ: WHO اس معاونت پر موبی لنک کا مشکور ہے۔ ہم صوبائی حکومتوں کے اشتراک سے ان BHU مراکز کے قیام کے لئے موزوں ترین مقامات کا انتخاب کریں گے۔ WHO تمام طبی آلات اور دیگر سامان مہیا کرے گا جس کے ذریعے ان عارضی کمروں کو مکمل BHU اور طبی مراکز میں تبدیل کیا جائے گا۔ اسی طرح وزارت صحت ان مراکز کے لئے طبی عملے کی فراہمی کو یقینی بنائے گی، تاکہ ان مراکز میں تمام ضروری سہولیات موجود ہوں۔